

ሓይ ካብቶም ዘድንቆም ብጻይን ሓውን

ንጉሰ ሃይለ (መንስዓይ)

ብዘልማድ እኳ ብሂወት ንዘሎ ኣድናቕት ይኹን ካልእ እወንታ ኣልዒልካ ምጽሓፍን ምዝራብን ልሙድ ኣይኮነን። ብኣንጻሩ ግን ብሂወት ንዝተፈልየካ ናቱን ዘይናቱን ናእዳን እወንታን ምሽላም፡ ዋላኳ ምንም ዝዓብሰሉ ዘይብሉ ምኃን ዝእመን እንተኾነ፡ ከም ልምዲ ተወሲዱ እንጥቀመሉ ምኃን ግን ዘተሓትት ኣይኮነን። ብሂወት ንዘሎ ዝግብኡ እወንታን ናእዳን ምሃብ ግን ንቀጻሊ ስራሓቱ ኣበርቲዑ ንክሰርሕ ይሕግዝ'ዩ ካብ ዝብል እምነት ተበጊሶ እምበኣር፡ እኹል ዕድሙን ጥዕናን እናተመኔኹሉ ኣብ ጊዜ ህላዌኡ ንእሽቶይ ክሕንጽጽ መሪጸ ኣለኹ።

ንጉሰ ሃይለ (መንስዓይ) ኣብ ቅድመን፡ ኣብ ጊዜን ዕጥቃዊ ቃልሲ ኤርትራ ብሓፈሻ፡ ኣብ ተ.ሓ.ኤ. ከኣ ብፍላይ ብዝነበሮ ዕዙዝ ናይ ስነ-ጥበብ ኣበርክቶ ንብዙሓት ጋሻ ከም ዘይኮነ እኣምን ኢዮ። ስለዝኾነ ከኣ ብዛዕባ'ቲ ሰፊሕ ታሪኽ ሂወቱ ዘይኮነስ፡ ብዛዕባ ውሱናት ነገራት ኢዮ ቆንጪላ ክጽሕፍ መሪጸ።

ኣብ ዕለት 02 ጥቅምቲ 2018 ዓ.ም.ፈ. ኣብ ከተማ በርሊን ብሓልዮት ማሕበር ጀርመን/ ኣፍሪቃ ሓባራዊ ስራሕ (D.A.S. e.V.) ንመላእ ማሕበራት ኤርትራውያን ኣብ ጀርመን ዝዓደሙ ኣኼባ ምንባሩ ዝዝከር ኢዮ። ንጉሰ ሃይለ (መንስዓይ) ዕዳም ኮይኑ ቀሪቡ ምንባሩን ነቲ ዝተዳለወ ኣኼባ መሸፈቲ ቃል ንክህብ ብዝተገብረሉ ናይ ክብሪ ዕድመ መሰረት ዘስምዖ ምሉእ መደረ፡ ከምዘለዎ ኣተሓሒዘ ንንባብ ኣብ ታሕቲ ኣስፈረዮ ኣለኹ። ንዓይ ካብቲ ዘገደሰኒ ሸነኽ መደረ ግን፡ ክልተ ኣገደስቲ ነጥብታት ኢዮን ነይረን።

እታ ቀዳመይቲ፣ ኣብቲ ወቕቲ'ቲ ብዛዕባ'ቲ ኣብ ምጅማር ስራሕ ዝነበረ፡ ሓድሽ ጠቕላሊ ሚኒስቴር ኢትዮጵያ ኮይኑ ዝተሾመ ዶክተር ኣቢይ ኣሕመድ ዝሃቦ ሓሳብ ኢዮ ነይሩ። ቃል-ብቃሉ "ዶክተር ኣቢይ ኣሕመድ ንኤርትራ ብዝምልከት፡ ብሉዕላውነታ ዘይኣምን ንህዝባ ኣክብሮት ዘይህብ ፣ ካብ ንጉስ ሃይለስላሴን ካብ ደርግን ዝሓሰመ መራሒ ምኃን ዘተንብሆ ሓሳብ ኢዮ ነይሩ። ኣብቲ እዋን'ቲ ዶክተር ኣቢይ ኣሕመድ ብዘርእዮ ዝነበረ ተኣምራታዊ ለውጢ ኣብ ኢትዮጵያን ናይ ሰላም ጻዊዒት ንኤርትራን፡ ነቲ ድሒሩ ዝተኸስተ ሓቀኛ ናይ ምትላል ባህርያቱ ገሊሁ ዝርኢ ብዙሕ ነይሩ ክበሃል ዝከኣል ኣይነበረን። ብኣንጻሩ እኳ ደኣ፡ ንዲክታቶርያዊ ስርዓት ኤርትራ ጸልዩ ናይ ለውጢ መንገዲ ዝተተሰፈወ ውሑድ ኣይነበረን እንተተባህለ ካብ ሓቂ ዝረሓቐ ኣይመስለንን። ንጉሰ ግን ባህርያት ዶክተር ኣቢይ ኣሕመድ ብንግሁኡ ኢዮ ኣለልይዎ።

ከም ካልኣይቲ ነጥቢ ዘልዓላ ከኣ፡ ናይ ባዕልና ኤርትራውያን ብዝምልከት ዘሎና ጸገም ብግልጺ ዘስፈሮ ኢዮ ነይሩ። ብዛዕባ ግደ ምሁራትና፣ ሕድሕድ ዘይምትእምማን ጉድለታት፣ ቃል-ብቃሉ "ካብ ኣውራጃውን ሃይማኖታውን መበቆላውን ዝንባሌታት፡ ፖለቲካዊ መርገጽን ዝዝውተር ማሕበራዊ መንሸሮ ኢልካ ክጽዋዕ ዝክእል መርዛም ሕማም" ኣመልኪቱ ዝገለጸ ዝምልከት ኢዮ ነይሩ።

ኣብዚ እዋን'ዚ ንጉሰ ሃይለ (መንስዓይ) ናይ ዩቱብ ካናል፡ ብስም "ንጉሰ መንስዓይ ቻነል" ዝፍለጥ መደብ ከፊቱ ብዙሕ ኣገዳሲ ታሪኽዊ ባህላውን ፖለቲካውን መልእኽቲ ኣብ ምትሕልፍ ደርከብ። መደቡ ዘዩድክም ሓዲር ግን ከኣ ኣዝዩ ኣገዳሲ መልእኽቲ ዘመሓላልፍ ኢዮ። ስለዝኾነ ከኣ በዚ ኣጋጣሚ'ዚ ኣቢላ ኣንበብቲ ነዚ መደብዚ ክትበጽሑዎን ክትከታተሉዎን ብትሕትና እላብ።

ባይረ ሰረቐ  
01.09.2022

ናይ እንቁዕ ደሓን መጻእኩም ቃል  
ብንጉሰ ሃይለ (መንስዓይ)  
Berlin - 02 Oktober 2018

ዝኸበርኩም ተሳተፍቲ መደብ D.A.S e.V. ብሓብራ ፣  
ዝኸበርኩም ጀርመናውያን ተሳተፍቲ ኣኼባ D.A.S. e.V.  
ዝኸበርኪ ወይ/ ሮ ኣይድ ኡሺ ኣደ መንበር D.A.S. e.V.

ብዝከኣል መጠን ንሓቂ ብምድጋፍ ንሓቀኛ ንኸተተብብዑ ንእተገብረልኩም ዕድሜ ኣኸበርኩም ብምምጻእ ፣ ብስም ሕዝቢ ኤርትራን ብስመይን እንቁዕ ብደሓን መጻእኩም ዝብል ሰላምታይ ኣቕርብልኩም ። ምስዚ ኣተሓሓዝ ከኣ ኣብዚ ኣኼባ'ዚ ብእተፈላለዩ ምክንያታት ካባይ ኣዚኹም እትልዕሉ ሰባት እንከልለኹም መክፈቲ ቃል ብኣይ ብተራ ኤርትራዊ ዜጋ ከቕርብ ዕድል ምሃብኩም ፣ ከየገረመኒ ከምዘይተረፈ ክገልጸልኩም ኣገዳሲ እርእዮ ። ይኹን እምበር ፣ ከም ንሓድሕድካ ናይ ምትእምማንን ምክብባርን ምልክት ገይረ ተቐቢለዮ ኣለኹ ።

ኣቀራርባይ 100% ንትጽቢትኩም ዘርዊ ክኸውን እኳ ኣይጽበን ። ብመጠኑ ንዝነበረን ዘሎን ዝመጽእን ናይ ሕዝቢ ኤርትራ ጸገማት ዘንጸባርቕ ክኸውን ግዳ ተስፋ እገብር ። ብዝተረፈ ኣብ ቀንዲ መግለጽዮይ ክኣቱ ። ክሳብ እዚ ዶክተር ኣቢይ ኣሕመድ ናይ ኢትዮጵያ ቀዳማይ ሚኒስተር ኮይኑ እተመርጸሉ ጊዜ ፣ ብናተይ ኣረዳድኣ ፣ ኤርትራውያን ንኩነታት ሃገርና ኣብ ኢድና ከምዝነበረ ጌርና ኢና ክንርድኣን ክንገልጸን ጸኒሕና ። ዶክተር ኣቢይ ኣሕመድ "ሰላም" ንእትብል ጭርሖ ኣምራሑ ካብ ዝመጽእ ንደሓር ግን ፣ ሃገርና ካብ ኢድና ወጻኢ ቅሳነት ብዘይህብ ኣገባብ ትመሓደር ኣለ ።

እወ ፣ ሕዝቢ ኤርትራ ካብ ዝነበሮ ክቱር ናይ ሰላም ህርፋን ፣ ንመጻዕታ ኣቢይ ኣሕመድ ብምሉእ ልቡ ተቐቢሉዎ ። እናጸንሐ ብዘጥረዮ ትዕዘብቲ ግዳ ዶክተር ኣቢይ ኣሕመድ ንኤርትራ ብዝምልከት ፣ ብልኡላውነታ ዘይኣምን ንሕዝባ ዝግባእ ኣኸብሮት ዘይህብ ፣ ካብ ንጉስ ሃይለ ስላሴን ካብ ደርግን ዝሓሰመ መራሒ ኮይኑ ረኺቡዎ ኣሎ ። ኣብዚ ናይ ሎሚ ኣኼባና ናይ መጻኢ ኩነታት ኤርትራ ከመይ ክኸውን ከም ዝሓደሽ ኣብ ቅንዕና እተመርኮሰ ክትዓት ንኸነካይድ እምበኣር እግዚኣብሔር ይሓግዘና ።

ኤርትራ ኣብ ጊዜ ኣቐዲመን ዝነበራ እተፈላለዩ ባዕዳውያን መንግስታት ኣብ ጊዜ ፈደረሽንን ብድሕሪኡን ብዓይነቱ እተፈላለዩ ገሊኡ ውሽጣዊ ገሊኡ ግዳማዊ መበቆል ዘለዎ ጸገማት ኣሕሊፋ ። ሰኣን ብቐዕ ኣካዳሚካዊ ትምህርትን እኹል ተመኩሮን ግዳ ክትዕወት ኣይከኣለትን ። ኣብዚ ጊዜ'ዚ እኳ እኹላት ምሁራት ስለ ዘለዉዎ ንዘጋጥማ ጸገማት ባዕላ ብዘመናዊ ፖሊቲካዊ ብስለት ክትፈትሉ ምተገብኣ ። ከም ዝመስለኒ ምሁራትና ካብ ኣውራጃውን ሃይማኖታውን መበቆላውን ዝንባሌ ነጻ ስለ ዘይወጹ ግዳ ንጸገማት ናይ'ዛ ውጽዕቲ ሃገርና መድሃኒት ክረኽብሉ ኣይከኣሉን ። ካብ ጸገማት ሃገርና ኤርትራ ቀዳማይ ደረጃ ዝሓዘ ንኣብነት **ንሓድሕድካ ናይ ዘይምትእምማን ድኽመት** ኢዩ ። ክርሳዕ ዘይብሉ ፣ ምዕራባውያን ሃገራት ፣ ንጸገማት ሕዝቢ ኤርትራ ብሓብራ ፣ ንወጽዓ ደለይቲ ፍትሒ ከኣ ብቐዳምነት ብልባዊ ተገዳስነት መሰረታዊ መፍትሒ ንክረኽቡሉ መደብ ዝገበራ ኣይመስለንን ።

ክቡራን ጀርመናውያን ኣባላት D.A.S. e.V. ንስኻትኩም እውን ኣጸቢቕኩም ከም እትፈልጥዎ ኣብ ቅዱስ መጽሓፍ "ኪኩሉ ክረሓውኩም ኢዩ ፣ ለምኑ ክወሃቡኩም ኢዩ" ዝብል ጥቕሲ ኣሎ ። በዚ መሰረት ንሕና

ኤርትራውያን ንመዓዲ መንግስታት ምዕራባውያን ሃገራት ንዓመታት ዝኣክል ኪሕሉሉናዮ። እኒሃ ከኣ ሎሚ ንኣይ ከምዝርደኣኒ መንግስቲ ጀርመን ብኣኻትኩም በዞም ኣብዚ ኣኼባ ዘለኹም ዜጋታት ኣቢላ ብደረጃ መንግስቲ ዘኪራትና። እዚ ተበግሶ እዚ ኣዕጋቢ ፍርያት ንክህብን ቀጻሊ ንክኸውንን ከኣ ምንዮተይ እገልጽ። ብዝተረፈ፣ ኣብ ኤርትራ ናይ ዘይምትእምማን ጸገማት ኣሎ። እዚ ጸገም እዚ ዋለ'ኳ ኤርትራውያን ብጋህዲ ክንዘራረበሉ ዘይንደሊ እንተኾና ኣብ መንጎ ኣውራጃዊ ዝምድናን ትውልዳዊ መበቆልን ሃይማኖታዊ እምነትን ፖለቲካዊ መርገጽን ዝዝውተር ማሕበራዊ መንሸሮ ኢልካ ክጽዋዕ ዝኽእል መርዛም ሕማም ኢዩ።

ናይ እንቁዕ መጻእኩም ቃለይ ኣብ ምድምዳም፣ ኣብ ኣኼባና ቅድሚ ኩሉን ልዕሊ ኩሉን ክንግደሰሉ ዘሎና ዘዕባታት፣ ጉዳይ ስደተኛታት ብሓበራ፣ ጉዳይ መንእሰያት ብሓበራ፣ ጉዳይ ምፍታሕ ፖለቲካዊታት እሱራት፣ ጉዳይ ሃገራዊ ቅዋም፣ ወዘተ.... ከም ዘለዉ ኣዘኻኽር።

ክቡራን ኣኼባኛታት፣ ንስኻትኩም ጽን ኢልኩም ስለ ዝሰማዕኩሙኒ፣ ሓውትና ወይ / ሮ ፍረወይኒ ሃብተማርያም ከኣ በቲ ብቑዕ ክእለትኪ ንናይ "እንቁዕ ደሓን መጻእኩም" መኸፈቲ ኣኼባ ቃለይ ንምትርጓም ስለ እተሓበባርክኒ ልባዊ ምስጋናይ ኣቕርብ።

ብዝተረፈ፣ ጽባሕ 03 Oktober 2018 ዓ.ም. ፈ. በዓል ሓድነት ጀርመን ኢዩ። ንሕዝብን ሃገርን ጀርመን እንበኣር እንቁዕ ኣብዚ ኣብቅዓኩም ንኣና ከኣ ንኣኻትኩም የማስለና!!!

ጽን ኢልኩም ዝሰማዕኩሙኒ የቐንየለይ!!!